

مستند دلائل سے لبریز ایک چشم کشا اور دلفریب تحریر

بابا گرو نانک

اور

سلسلہ مدار یہ

تحقیق و ترتیب:

محمد ہاشم علی بدیع مصباحی

ناشر:

شاہ بسطام تحقیقاتی ادارہ برائے تصوف

حقوق بحق ادارہ محفوظ است

Book Name : Baba Guru Nanak aur Silsila e Madariya

Author : Hashim Ali Misbahi

Pages : 40

Published by: Shah E Bastam Research Institute of
Sufism, Miranwali – Second Edition 2023

سلسلہ اشاعت: ۲۳

بابا گرو نانک اور سلسلہ مداریہ ہاشم علی مصباحی ۴۰ بھارت – اکتوبر ۲۰۲۳ء پاکستان – دسمبر ۲۰۲۳ء ۳۰۰ محمد منشاخان شاہ بسطام تحقیقاتی ادارہ برائے تصوف ۲۰۰	کتاب تالیف و مرتب صفحات اشاعت اول اشاعت دوم تعداد اہتمام ناشر قیمت
دست یابی کا پتہ	

■ شہتابت: (شاہ بسطام تحقیقاتی ادارہ برائے تصوف)، ماڈل ٹاؤن، میانوالی

Facebook Page: Mansha Library

Contact us 03126823023

فہرست مضمومات

۴	انتساب
۵	پیش لفظ
۹	تاثر گرامی
۱۱	تبصرہ
۱۲	گرونامہ
۱۵	تبصرہ
۱۶	بابا گرونانک اور سلسلہ مداریہ
۱۶	ولادت:
۱۷	تعارف:
۱۷	تعلیم و تربیت:
۱۷	تعلیمات:
۱۸	ازدواج و نسل:
۱۸	وفات:
۲۰	گرونانک اور اسلام:
۲۰	گرونانک اور صوفیہ:
۲۵	حضرت ابوالحسن عرف مٹھے مدار کتوری قدس سرہ:
۲۸	حضرت سید ابوالخیر نو لکھ ہزاری:
۳۲	اختتامیہ:
۴۰	مصادر و مراجع

انتساب

انسانیت کے نام

انصاف کے نام

صداقت کے نام

اہل فلسطین کے نام

گرفتبول افتد ز بے عز و شرف

بدیعی مصباحی

پیش لفظ

باسمہ تعالیٰ

بابا گرو نانک سکھ ازم کے حوالے سے ایک بڑا نام ہے، جب ہم خرد سالی میں دستار باندھے، کرتا پاجامہ پہنے، ریش دار کسی سکھ سردار کو دیکھتے تو قلب میں یکلخت خیال لاحق ہوتا کہ ضرور اس قوم کو اسلام سے کوئی علاقہ ہے، مگر اس وقت نہ شعور، نہ بیدار مغزی اور نہ ایسی صلاحیت کہ انھیں درپردہ پہچانا جائے، جانا جائے، جوں جوں ایام پروان چڑھتے گئے، دائرہ شعور بھی وسعت پاتا گیا، احباب و یاران سے طرح طرح کی باتیں ان کے بابت گوش گزار ہوئیں، مگر ارادہ تحقیق اس وقت معرض تحریر میں آیا، جب محترم حامد میاں صابری کا پیش کردہ ایک آرٹیکل باصرہ نواز ہوا، جو مندرجہ ذیل پیش کیا جاتا ہے:

“Some hidden historical facts about Baba Guru Nanak Dev Ji (b. 1469– d.1539)

Hz Shah murad bukhari aka nolakh hazari (b. 1426-7 -> d. 1513 appx grave in shahkot near faisalabad, punjab Pakistan). Baba nolakh hazari was son of syed ilmuddin sani bukhari. Basically nolakh hazari bukhari was murshid of baba ji guru nanak dev . Silsila e tareeqat of baba nolakh hazari was madariya &

suhrawardiya. Shah meethan madari kanturi ra was murshid of baba nolakh hazari. Nolakh hazari also got suharwardi fez from shaikh Abdul Jaleel Chauhar Bandagi Suhrawardi Lahori (d.1504). Baba ji guru nanak's father Kaloo Mehta Ram Vedi was deprived of male issue. Baba Kalu Ram Vedi along with his employer Roy Bulaar Bhatti (also a devotee of baba nolakh) went to baba nolakh hazari for dua for male child. Baba nolakh hazari Bukhari not only prayed but also predicted about the spiritual worth of incoming child, "Guru Nanak Dev". The name of Guru nanak's midwife nurse (daae) was Dolat Bibi (Doltan). First Persian/Arabic teacher of guru was Syed Hassan.

Baba guru nanak was walee-u-Allah by birth and he joined (Beayat Tariqat as spiritual master) baba nolakh at an early age of 10-11 yrs. Baba nanak at the order of his mentor (nolakh), started travelling (world tour). Baba nanak's first travel was around 1498-99.

Baba Nanak's affection towards Sadaat Bukhari Suhrawardi line reflects from the following fact; ie, When baba guru nanak along with Sultan Ahmad Bukhari, performed a long chilla for several years near Punjnad (a place near Uch where 5 rivers meet), throughout that period, the langar/ food was given to both of these fellows from the house of Syed Fazluddin Ladla Bukhari's descendant, Syed Zeinulabidin Bukhari, the Sajjada of Uch at that time.

Baba nanak also visited Tilla Jogian near Jhelum to meet the followers (kan-phate jogis) of Baba Bal-Nath. Baba Baal-Naath jogi was converted into Islam after he was spiritually defeated by Jaan-e-man Jannati (Janam Jatti) in around 1400 (in the reign of King Feroze Shah Bahmani). Baba Jaan-e-man Jannati (Janam Jatti) was Nephew (Bhaanja) of Hz Ghos-ul-Azam Gilani r.d. 1166, and was mureed of Baba Badiuddin Zindah Shah Madaar Makanpuri b.952--> d.1434. Baba guru nanak sb met these kan-phata jogies because of same spiritual Madariya line. (in Punjabi it

means apne peer bhaian naal milay). Baba Nanak also performed Hajj, stayed about 4 yrs in Baghdad (remains of chillah gaah at baghdad still exists). Baba nanak also took part in the construction of Masjid e Murad (still exists in baghdad); actually baba nanak named this mosque after his spiritual mentor shah murad bukhari aka Nolakh hazari madari.

Rai Bulaar Bhatti & Nanaki (elder sister of baba nanak) were among the first follower/ admirer or mureeds of baba nanak. The ancestors of Rai Bulaar bhatti's family came & settled in this area talwandi (now nankana sahib), in khiljis expeditions at jaisalmeer. This line of yaduvanshi bhattis converted into islam after the arrival of baba nolakh in this area in 1454 ad appx. Rai Bulaar bhatti was so fan of Guru Dev that he equally divided his land (750+750 murabbas) between his son Rai Bhoe Bhatti and Guru Nanak ji. That big piece of land still holds with guru-dewara committee.”

اس مضمون سے واضح ہوتا ہے کہ بابا گرو نانک شیخ نولکھ ہزاری سے سلسلہ مداریہ میں بیعت تھے اور ٹلہ جوگیان میں مداری فقرا سے ملے تھے، یہ بات میرے لیے حیران کن اور ناقابل ہضم تھی، اس بابت حامد میاں صاحب کو راقم بار بار مہمیز کرتا رہا اور اپنے شک کو یقین میں بدلنے کی کوشش کی، میرے عدم یقین اور انکار کی خاص وجہ مضمون میں دلائل کی عدم موجودگی تھی، نتیجہً راقم نے اس پر تلاش کرنا شروع کیا تو بڑی کامیابی ملی اور حوالے اثبات میں ملے، یہ سب دیکھ کر دل باغ باغ ہو گیا، ایک عزیز نے استفادے کی غرض سے اس دریافت کو منظر عام پر لانے کی خواہش کی، یہ مشورہ مفید نظر آیا، اور قسط وار شائع کرنے کا ارادہ بنا، قسط اول لکھ کر پی ڈی ایف کی شکل میں چند احباب کو بھیجی، ارباب فن و ادب نے اس نادر تحقیق کو خوب سراہا، اور بجمہ تعالیٰ یہ قسط خانقاہ شریف کے سہ ماہی علمی مجلہ رہبر نور میں

شائع بھی ہوئی، جو اس کی مقبولیت پر صاف دال ہے۔

پھر میری تعلیم قلم و قرطاس کے دیگر جواہر پاروں کے ساتھ اس قسط وار مضمون کے لکھنے سے بھی مانع ہوئی، خیر، ایام علالت کے دوران جب گھر جانا ہوا، اسی دوران کل امر مرہون بوقتہ کے تحت اسے مکمل کیا، تاہم اسے شائع کرنے کا کوئی پلان یا منصوبہ نہ تھا، وہ تو بھلا ہو مفکر مداریت حضرت مولانا ابونجفی سید ظفر مجیب صاحب قبلہ اطال اللہ عمرہ کا کہ اس رقعہ فرسودہ کو دیکھ کر اس کی طباعت و اشاعت پر مصر ہوئے اور یوں یہ طباعت سے آراستہ ہو کر آپ کے ہاتھوں میں ہے۔ آپ صدر سجادہ نشین حضرت علامہ و مولانا سید مجیب الباقی جعفری مداری صاحب قبلہ دام ظلہ کے نیک طینت فرزند ہیں۔

مجھے امید واثق ہے کہ اس تحقیق سے آپ ضرور شاداں ہوں گے، ممکن ہے کہ بعضے اس سے اختلاف رکھیں، انھیں اس کا حق حاصل ہے چوں کہ کوئی تحقیق حرف آخر نہیں ہوتی، باب تحقیق وا ہے، اخیر میں تبصرہ نگار حضرات بالخصوص صاحبزادہ علی رضا مجاور، مکرئی منشائے مہتمم منشائے بیری، وغیرہ کا بے حد ممنون و مشکور ہوں کہ اپنے قیمتی تاثرات سے کتاب کو تائید بخشی۔ نیز خانوادہ ارغونہ مداریہ اور مرکزی خانقاہ مداریہ فیصل آباد پاکستان کے ولی عہد پیر طریقت رہبر شریعت حضرت سید زمان الرحمن ارغونی مداری اطال اللہ عمرہ کو بھی ہدیہ تشکر پیش ہے، جو اول تا آخر غیر معمولی طور پر ہر معاملے میں شریک و سہیم رہے۔ جزاکم اللہ تعالیٰ خیر اکثیر۔

ہاشم بدیع مصباحی

۱۳ اکتوبر ۲۰۲۳ء

نئی دہلی نزد دہلی گیٹ

تاثر گرامی

مفکرِ مداریت حضرت مولانا ابو نجفی سید ظفر مجیب جعفری مداری
ولی عہد خانقاہ عالیہ مداریہ مکن پور شریف

یہ حقیقت ہے کوئی افسانہ نہیں کہ سکھ مت کے بانی گرو نانک ہندو خاندان کے ایک فرد کالو رام بیدی کے گھر موضع تلونڈی (ننکانہ) میں پیدا ہوئے۔ لیکن ان کی زندگی کے صبح و شام معاملہ و مراسم کفر کے خلاف گزرے۔ گرو نانک کو تعلیم دلانے کا انتظام خود ان کے والد نے کیا اور انھیں ایک مسلمان معلم سید حسن کے ہاں بٹھایا۔ سید حسن کو ”قطب الدین“ اور ”رکن الدین“ کے نام سے بھی پکارا جاتا ہے۔ سید حسن نے نانک کو ہونہار دیکھ کر ان کی تعلیم و تربیت میں کوئی کسر نہ چھوری۔

گرو نانک صاحب کو جس پاٹھ شالہ میں تعلیم کے لیے بھیجا گیا انھوں نے وہاں سنسکرت کے ساتھ باقاعدہ فارسی زبان بھی سیکھی، جو اس زمانے میں سرکاری اور درباری زبان بھی تھی۔

چنانچہ بچپن ہی سے گرو نانک اسلامی عقائد سے واقف ہو گئے، صوفیائے کرام کا کلام پڑھنے لگے اور اس کا پنجابی میں ترجمہ کرنے لگے۔

سرزمین ہند میں جن شخصیات نے عمل و کردار اور عقائد و نظریات کے انمٹ فانوس روشن کیے، ان میں گرو نانک کی شخصیت ممتاز نظر آتی ہے، گرو نانک فطرتاً

صوفی منش تھے اور ہر وقت گیان دھیان میں محو رہتے تھے۔ گرونانک کے شبدوں میں تمام اخلاقی برائیوں سے بچنے، نیک کاموں کے ساتھ سچ بولنے اور حلال کھانے کی تاکید کی گئی ہے۔

کئی سالوں سے ایک موضوع زیر بحث رہا اور وقت کی قلت نے موقع فراہم نہ کیا کہ کچھ تلاش و جستجو کریں، گرونانک اور سلسلہ مدار یہ یہ بڑا خشک عنوان تھا، جس پر دل جمعی کے ساتھ صفحات سیاہ کرنا بڑا سخت مرحلہ ہے، لیکن عزیز سعید علامہ مولانا مفتی ہاشم علی بدایعی مصباحی سلمہ الباری نے ایک ایسے خوش کن موضوع پر بھی اپنی زریں تحقیق سے ثابت کر دیا کہ کوئی امر دشوار نہیں۔

گرونانک جی صاحب ایمان تھے یا ان کا ایمان غیر معروف تھا یہ موضوع بڑا دلچسپ ہے، علامہ موصوف نے اسے تین حصوں میں درجہ بند کر کے اپنی تحقیق کو قارئین کی صواب دید پر چھوڑا ہے، اس رسالہ بے بہا کو پڑھنے کے بعد محسوس ہوتا ہے کہ محقق موصوف نے ریگستان میں انگوٹھی تلاش کرنے کا کام کیا ہے، لفظ لفظ پر قطب المدار رضی اللہ تعالیٰ عنہ کی نصرت و تائید دستگیری فرماتی رہی۔

عزیزم مولانا ہاشم بدایعی مصباحی سلمہ از دل ریزد بر دل خیزد کے تحت پورے خلوص کے ساتھ صوفی مشن کو زندہ کرنے میں منہمک ہیں اور بہت منفرد موضوعات پر رشحات قلم پیش کرتے رہتے ہیں، اللہ اس عزم و ہمت کو سلامت رکھے، مزید لازوال نعمتوں سے سرفراز فرمائے۔ آمین یا رب العالمین!

تبصرہ

مؤلف ”بحر مراد“ صاحبزادہ علی رضا شاہ مجاور
سجادہ نشین درگاہ سید مراد ابوالخیر نو لکھ ہزاری قدس سرہ شاہ کوٹ ضلع ننکانہ صاحب

السلام علیکم ورحمۃ اللہ وبرکاتہ

بعد از تسلیمات عرض گزار ہوں کہ دنیا و مافیہا میں ہر ذی روح اپنا کردار نبھانے کے لیے آیا ہے، ہر بشر اپنے بساط اور توفیق الہی سے وہ کردار نبھاتا ہے، کچھ کردار فنا ہو جاتے ہیں اور کچھ امر ہو کر اپنے نقوش چھوڑ دیتے ہیں ہم نے اپنا تعین ایسے کرداروں میں کرنا ہے جن سے نیکی و خیر کا عنصر نمایاں ہوں ناکہ شر و باطل کا۔

آپ کے کتابچہ کا مسودہ بنام ”گرونانک اور سلسلہ مداریہ“ آپ کے کردارِ خیر کا مظہر ہے، میں پہروں آپ کی عملی محنت و لگن کی بابت سوچ و بچار میں مصروف رہا ہوں اور بالآخر ماسوائے آپ کی علمی ترقی و ادب کے لبوں پر کچھ نہیں آسکا اور اسی دعا کو الفاظ میں پرو کر سپردِ قرطاس کر رہا ہوں۔

آپ کا یہ مجموعہ جہاں بالعموم دنیائے تصوف کے لیے نیا دریچہ کھولے گا وہیں بالخصوص آپ کی علمی و ادبی استعداد کی بھی زینت بنے گا۔

ذیل کتناچے میں جہاں آپ نے تلہ جوگیاں اور بال ناتھ جوگیوں کا ذکر کیا ہے وہیں ایک بات کا اضافہ کرنا از حد ضروری ہے کہ گرونانک جن جوگیوں کے گرو کے پاس گئے وہ جوگی وہی ہیں جن کو سرکار نو لکھ ہزاری نے اپنی کرامات کے بعد مسلمان کر کے تلہ جوگیاں روانہ کیا تھا جو کہ شاہ کوٹ کی پہاڑیوں پر ڈیرہ جمائے تھا، مزید یہ کہ مشہور رومانوی کہانی ہیر رانجھا کے کردار رانجھے کی بابت بھی یہی کہا جاتا ہے کہ رانجھا بھی اسی جوگی کا چیلہ بنا تھا۔

آخر میں آپ کی اقبال مندی اور صحت یابی کے لیے دعا گو ہوں۔ والسلام مع الاکرام۔

گرو نامہ

محمد منشاخان

بانی و سربراہ: شاہِ بسطام تحقیقاتی ادارہ برائے تصوف، میانوالی، پنجاب، پاکستان

تاریخ میں ایسی بے شمار شخصیات کا ذکر ملتا ہے جنہوں نے مذہبی و مسلکی تخصیص سے بالاتر ہو کر انسانیت کی خدمات کے لیے اپنے آپ کو وقف کیا۔ انہوں نے حالات کی نزاکت کو جانچتے ہوئے نوعِ انسانی کے لیے آسانیاں تقسیم کرنے کی کوشش کی۔ انہیں میں ایک معروف شخصیت گرو نانک ہیں جنہوں نے انسانیت کا پرچار کیا۔ اس بات میں ذرا بھی شک نہیں کہ بابا گرو نانک مسلمانوں سے لگاؤ رکھتے تھے بلکہ مسلم صوفیا کرام کی تعلیمات سے حد درجہ متاثر تھے۔ ان کے کلام میں کہیں بھی مسلمان صوفیہ کرام کی نفی یوں نہیں کی گئی جس بنیاد پر انہیں غیر معمولی اعتراضات کی زد میں لایا جائے البتہ انہیں مسلمان و ہندو دونوں مذاہب میں پذیرائی حاصل ہوئی۔ (وہ مسلمان تھے، سکھ تھے یا ہندو اس متنازعہ بحث کا سلسلہ آج بھی جاری ہے جس پر ہم بات کرنے سے گریز کریں گے)۔ انہوں نے صوفیا کرام سے جس قدر ممکن تھا نسبت قائم کرنے اور ان سے فیوض حاصل کرنے کی ضرورت کو محسوس کیا تو انہوں نے مختلف اسفار کیے۔

خالد پرویز ملک صاحب پنجاب کے عظیم صوفی شعرا کے ذیل میں حضرت بابا فرید الدین گنج شکر سے متعلق مضمون میں لکھتے ہیں:

”بابا گرو نانک نے صدیوں بعد جب بابا فرید کے تصورات، کلام اور کام سے آگاہی حاصل کی تو وہ ان کی ذات سے اتنے متاثر

ہوئے کہ پاک پتن شریف خود جاکر انہوں نے بابا جی کا کلام حاصل کیا اور اسے اپنے پیروکاروں کے لئے بطور میراث منتقل کیا، بابا جی کا کلام آج گرو گرنٹھ صاحب کا حصہ ہے اور اس طرح بابا صاحب کا کلام روحانی حصہ بن چکا ہے، بابا فرید کا کلام چونکہ الہی مقاصد کے حصول کے لئے اور خدائی مشن کو آگے بڑھانے کا ذریعہ تھا لہذا اس گرو گرنٹھ کا حصہ بن جانا تعجب نہیں ہے اس سے یہ اندازہ بھی لگتا ہے کہ گورو نانک کی طرف سے بھی بابا فرید کو کتنا بڑا نذرانہ عقیدت پیش کیا جاتا ہے، وہ بھی انسان کو جھوٹے بندھنوں سے آزاد دیکھنا چاہتے ہیں۔“

ایک سکھ مصنف گورو بچن سنگھ لکھتے ہیں:

گرو نانک کی تعلیمات کا نکتہ امتیاز یہ ہے کہ سارے مذاہب میں باہمی رواداری قائم ہو اور انہوں نے ہر مذہب میں اخلاقی اور روحانی بیج بونے کو بنیادی اصول قرار دیا۔ وہ تنگ نظری اور ظاہری رسومات کی پابندی کے سخت خلاف تھے اور ان لوگوں کی ہمیشہ سرزنش کرتے تھے جو آپسی جھگڑوں کو ہوا دیتے تھے۔ انہوں نے کھوکھلی پارسائی کی سخت مذمت کی۔ ہندوؤں اور مسلمانوں کے مابین رواداری اور غیر جانب داری کے رویے کے حامی تھے۔^۱

گرو نانک جب مکہ شریف میں تھے تو کہا جاتا ہے کہ مسلم صوفیا سے آپ کی بحث چھڑ گئی۔ انہوں نے آپ سے پوچھا کہ ہندو اور مسلمان میں آپ کسی کو برتر سمجھتے ہیں؟ گورو صاحب نے انہیں خطاب کرتے ہوئے کہا کہ "خواہ وہ

ہندو ہو یا مسلمان جو نیکی کا کام نہیں کرے گا اس کا انجام برا ہی ہوگا۔"

ہمارے ہاں اکثریت جغرافیائی تقسیم دیکھ کر یہی مراد لیتی ہے کہ نانک میں اسلامی صوفی ازم اور ہندو مت دونوں کے عناصر شامل ہیں۔ کیوں کہ سکھ مذہب اسلام کے ساتھ خدا کی وحدت اور خود مختاری، وحی کی وحدت اور عالمی بھائی چارے کے تصورات کا اشتراک کرتا ہے اور ویسے بھی بہت سے واقعات سکھ تعلیمات میں کسی نہ کسی شکل میں ظاہر ہوئے ہیں جو یہی تعلیمات دیتے ہیں۔

گرو نانک کو جہاں عربی اور فارسی زبان سے واقفیت تھی وہیں اسلامی متون اور علم تصوف سے شائستگی بھی تھی۔ انہوں نے اپنے کلام میں مختلف صوفیاء کرام کے کلام اور اصطلاحات استعمال کیا جیسے بہت سے صوفی شعراء نے تصورات کی وضاحت کے لیے فارسی کے بجائے ہندی اصطلاحات استعمال کرنے کو ترجیح دی۔

ہمارے پیارے دوست محمد ہاشم علی بدلیعی مصباحی صاحب نے اس حوالے سے ایک خوبصورت اور مدلل رسالہ لکھا ہے، جو انتہائی اہمیت کا حامل ہے۔ یقیناً یہ رسالہ تاریخی مقامات کی ایک نئی صورت میں نشاۃ الہی کرے گا اور بابا گرو نانک کی سلسلہ مداریہ سے نسبت سے متعلق چشم کشا حقائق کو واضح کرے گا۔ تاریخی کتب میں بے شمار مقامات پر گرو نانک کی چھ چشتی صوفیہ سے ملاقات ثابت ہے اور ان ملاقات کو سکھ مت کے پیروکار بھی تسلیم کرتے ہیں لیکن اس سے قبل سلسلہ مداریہ سے ربط کا تذکرہ کہیں نہ پڑھا اور سنا۔ اس رسالہ میں ہاشم مصباحی صاحب نے بابا گرو نانک کی ایک اور سلسلہ تصوف یعنی (سلسلہ مداریہ) میں ربط کو ثابت کیا ہے۔ میرے خیال میں اس موضوع پر یہ پہلا تحقیقی رسالہ ہوگا۔ خدا تعالیٰ آپ کو مزید توفیقات بخشے آمین۔

تبصرہ

پیرزادہ حضرت مولانا سید وقار عالم صاحب قبلہ زیدت معالیہم وارث وجانشین حضرت
سید نثار عالم میاں مراد آبادی علیہ الرحمہ

الحمد للہ آج بڑی مسرت و شادمانی کی گھڑی ہے کہ حضرت العلام حضرت
علامہ و مولانا مفتی محمد ہاشم علی بدیع مصباحی کی بہترین تصنیف گرو نانک اور
سلسلہ مدار یہ نگاہوں سے گذری، اس کتاب میں دلائل قاہرہ کے ساتھ سلسلہ
مداریہ کی حقانیت کا ذکر کیا ہے، نیز بابا گرو نانک کے اتصال و ارتباط پر جامع
روشنی ڈالی گئی ہے، جو قابل تعریف اور لائق تحسین ہے۔

مفتی ہاشم علی بدیع مصباحی حفظہ الباری جو بارگاہ سیدنا قطب المدار مدار
العالمین رضی اللہ عنہ کے منتخب فرمودہ ہیں، اپنی تحقیق و تالیف کے ذریعہ
سلسلہ مداریہ کی بے لوث خدمات سر انجام دے رہے ہیں، اللہ تعالیٰ موصوف
کو اجر عظیم عطا فرمائے۔

یہ ایک عظیم شاہکار ہے، جسے نہایت لگن اور خلوص و محبت کے ساتھ
مرتب کیا گیا، ان شاء اللہ تعالیٰ اہل علم کے لیے خوش آئند سوغات ہوگی۔
اللہ پاک کی بارگاہ میں میری دلی دعا ہے کہ اللہ تعالیٰ مفتی صاحب کی
کاوشوں کو اپنی بارگاہ میں مقبول فرمائے اور دارین کی سعادتوں سے نوازے۔
آمین۔

بابا گرونانک اور سلسلہ مداریہ

ایک چشم کشا تحریر

محمد ہاشم بدیع مصباحی مراد آبادی

پھر اٹھی آخر صدا توحید کی پنجاب سے
ہند کو اک مرد کامل نے جگایا خواب سے
(اقبال)

آج سے پانچ چھ سال قبل جب فقیر گوہندہ پور بریلی میں زیر تعلیم تھا، تو میرے ایک عزیز علم دوست نے سکھ ازم کے گرو اور بانی کی حیثیت سے متعارف بابانانک کے بابت ایک ایسی حقیقت واشگاف کی، جو میرے علم میں اضافہ کا معیار رکھتی تھی، وہ یہ کہ بابانانک مسلمان تھے اور وقت آخر میں ان کی تدفین کے وقت دو گروہ کا اختلاف کیوں ہوا، یہ سن کر ایک تحقیقی امنگ بیدار ہوئی، اور تعلیمی سرگرمیاں اس کے اتمام و تکمیل میں حاجز بنیں، ابھی ماضی قریب میں ایک صوفی بزرگ حضرت ابو الخیر نو لکھ ہزاری قدس سرہ کی وائیو گرافی کے مطالعے کے دوران بابا گرونانک کا ذکر چشم دید ہوا، اور ذکر بھی اس قدر خوب کہ جامہ تحریر سے تشنہ نہ رہ سکا، اور اس طرح سابق خواب شرمندہ تعبیر ہوا۔ و ما توفیقی الا باللہ۔

آئیے اولاً بابا گرونانک کے اجمالی حالات و کوائف ملاحظہ کر لیں۔

ولادت :

گرونانک ۱۵/ اپریل ۱۴۶۹ء کو پنجاب کے ایک موضع تلونڈی (موجودہ ننکانہ

صاحب) ضلع شیخوپورہ میں پیدا ہوئے، البتہ جنم ساکھی کی روایت کے مطابق سکھ برادر آپ کا جشن مولد ۲/ نومبر کو مناتے ہیں۔ مستند مآخذ و روایات کے مطابق ایک سید زادے نے آپ کی ولادت و اسم کی پیشین گوئی فرمائی، جسے آپ آگے تفصیل سے پڑھیں گے۔

تعارف :

آپ سکھ ازم کے بانی اور اساس ہیں، سکھ آپ کو اپنا روحانی پیشوا مانتے ہیں، آپ پنجابی زبان کے علاوہ عربی، فارسی، اردو اور سنسکرت و ہندی پر بھی اچھی گرفت رکھتے تھے، سکھ روایات کے مطابق بابا جی خداے واحد کے مقبول بندے تھے، پیغمبر یا کوئی اوتار نہیں تھے، اور آپ کی پیدائش کے وقت حیرت انگیز عجائب کا صدور ہوا۔ اس میں کوئی خفا نہیں کہ گرو نانک کے والد کالو صاحب ہندو تھے اور صوفی روایات سے بہت متاثر تھے، یہی وجہ تھی کہ آپ نے ایک مداری صوفی سے دعا کی درخواست کی۔

تعلیم و تربیت :

آپ کی تعلیم کے بابت گیان کرتار سنگھ رقم طراز ہیں:

”جب گرو نانک دیوجی سات سال کے ہوئے تو ان کو پنڈت گوپال کے پاس ہندی پڑھانے کے لیے بٹھایا گیا، پھر پنڈت برج لال کے پاس سنسکرت اور مولوی قطب الدین کے پاس فارسی پڑھنے بٹھایا گیا۔ گرو جی نے اس زمانہ کی مروجہ تعلیم کو نہایت دھیان سے پڑھا“^۱

تعلیمات :

نانک جی کی تعلیمات امن و شانتی اور توحید پر زبھر تھیں، مذاہب مخالفت پر

۱۔ بابا گرو نانک اور ان کی مقدس تعلیمات: ص: ۳۰، ۴۰، ناشر سردار دلپ سنگھ سرینگر

خاصا زور ڈالا گیا ہے، متفقہ روایت سے ثابت ہے کہ ایک دن آپ سلطان پور کی ندی وائین میں نہانے اترے اور تین روز غائب رہے، لوگوں نے طرح طرح کی چہ میگوئیاں کیں، تین دن بعد شہر کے قبرستان میں بیٹھے نظر آئے، اور ایک حیران کن نعرہ زبان زد تھا، کہتے تھے کہ نہ کوئی ہندو، نہ کوئی مسلمان۔

علاوہ ازیں آپ کی تعلیمات میں تین باتیں کافی مشہور ہیں:

۱- کرت کرو

یعنی محنت، مزدوری، کاشتکاری، کاروبار، بیوپار اور ملازمت کر کے کسب حلال کرو۔

۲- ونڈ چھکو

یعنی حق و حلال کی کمائی بانٹ کر کھاؤ، سماج کے غریب، نادار، بیمار و لاچار اور نحیف و ناتواں مظلوموں کی بلا امتیاز مذہب و ملت مدد کرو۔

۳- نام چپو

یعنی اپنے پیدا کرنے والے خالق کا نام چپا کرو، یاد الہی میں ہمیشہ مصروف رہا کرو، ایک مالک خالق ہی قابل پرستش ہے۔

متذکرہ بالا باتوں کو سکھ ازم کی عام کتب میں نقل کیا گیا ہے۔

ازدواج و نسل :

۲۷ ستمبر ۱۲۸۴ء کو نانک جی ماتا سلکھی دختر مل چند سے سے رشتہ عروس میں منسلک ہوئے، جن سے دو فرزند شری چند اور لکھمی چند یا لکچھمن پیدا ہوئے، کہا جاتا ہے کہ ایک فرزند سے اداسی فرقے کی داغ بیل پڑی۔

وفات :

۲۲ ستمبر ۱۵۳۹ء کو کرتار پور میں آپ کا انتقال ہوا، آخری رسم و رواج کے متعلق دو گروہ باہمی متصادم ہوئے، اسی دوران لغش روپوش ہو گئی، اتفاقی قول کی

نسبت بی بی سی رپورٹر عمر دراز نگیانہ لکھتی ہیں:

”سکھ مذہب کے بانی گرو نانک دیو کا سنہ ۱۵۳۹ء میں جب انتقال ہوا تو روایت ہے کہ مقامی مسلمان، سکھ اور ہندو آبادی میں ان کی آخری رسومات کے حوالے سے تفرقہ پڑ گیا، دونوں اپنی اپنی مذہبی روایات کے مطابق ان کی میت دفنانا اور اڑھتی کو جلانا چاہتے تھے، آگے کیا ہوا، اس پر آراء مختلف ہیں، مگر اس بات پر اتفاق ہے کہ بابا گرو نانک کی میت چادر کے نیچے سے غائب ہو گئی اور اس کی جگہ مقامی افراد کی محض پھول پڑے ملے“^۱

اس کی تائید تیرہویں صدی کے اوائل میں تالیف کردہ تاریخ حسن سے بھی ہوتی ہے:

”بہ عمر ہفتاد و یک سال موت ۱۵۹۶ء بکرمی ازیں دنیا نقل نمود، مسلمانان خواستند کہ اورا دفن کنند و ہندوان عزم کردند کہ او را بسوزانند تاکہ فریقین را با ہمدیگر بہ قتال و جدال نوبت رسید، دراں حالت دیدند کہ از تابوت لاشہ بابا غائب شدہ بود و ہر کس را تحسّر افزود و عاقبت بالا پوش جنازہ دو حصہ کردہ، یک حصہ مسلمانان در گور و دفن کردند، حصہ دوم ہندوان در آتش بسوزانیدند و بعد چندے دریائے را وی طوفان کردہ ہر دو طغیانی شدند“^۲

ترجمہ: ۱۷ سال کی عمر میں ۱۵۹۶ء بکرمی کو دنیا سے انتقال کر گئے، مسلمانوں نے چاہا کہ انھیں دفن کریں، ہندوؤں کا ارادہ تھا کہ سپرد آگ کریں، حتیٰ کہ دونوں فریقوں کو قتل و جدال کی نسبت پہنچی،

۱۔ BBC news, 10 September 2018

۲۔ تاریخ حسن کشمیر، جلد اول، ص: ۴۴۶-۴۴۷، مؤلفہ پیر غلام حسن کھویہا می

اسی حال میں کیا دیکھتے ہیں کہ بابا نانک صاحب کہ لاش تابوت سے غائب ہو گئی، یہ دیکھ کر ہر کوئی آہ حسرت میں پڑ گیا، آخر کار ان کی تابوت کی چادر کے دو حصے کیے گئے، ایک حصہ مسلمانوں نے زمین میں دفنایا، اور دوسرا حصہ ہندوؤں نے آگ میں جلایا، کچھ مدت بعد دریائے راوی میں طغیانی آئی اور دونوں جگہیں سیلاب کی لپٹ میں آ کر نابود ہو گئیں۔

گرو نانک اور اسلام :

آپ کی تعلیمات و معمولات بڑے پیمانے پر اسلام سے متاثر نظر آتی ہیں، بایں ہمہ اس بابت تین گروہ درجہ بند ہیں:

۱- ایک گروہ آپ کے اسلام کا قائل ہے، اس میں ملک جوار کے اسکالرز سر فہرست ہیں، وہ آپ کی شخصیت پر انگنت کتابیں لکھ چکے ہیں، ایک کتاب بنام بابا گرو نانک ایک خدا مست بزرگ اسی کا ایک حسین باب ہے، جسے پنجاب یونیورسٹی لاہور سے شائع کیا گیا ہے، علاوہ ازیں اس میں بلا تفریق مذہب و ملت صوفی طبائع رکھنے والے حضرات بھی شامل ہیں۔

۲- ایک گروہ آپ کے عدم ایمان کا قائل ہے، اس میں بیشتر ہندو اور سکھ برادران بالخصوص، اور بعض اسلامی اسکالرز بالعموم شامل ہیں۔

۳- ایک گروہ سکوت و توقف کرتا ہے، جو تعداد میں بہت کم ہیں۔

بابا گرو نانک کا تعارفی خاکہ مطالعہ کرنے کے بعد اب اصل موضوع زیر تحریر لایا جاتا ہے، جس کا اصل مقصد بابا گرو نانک کی تصوف جاذبیت اور سلسلہ مداریہ سے انسلاک و نسبت ظاہر کرنا ہے۔

گرو نانک اور صوفیہ :

تصوف آشنا اور ہر زیرک فرد بخوبی جانتا ہے کہ ہند میں دور تصوف بھانت بھانت

کی بت پرستیوں اور کفر سازیوں سے لبریز دور تھا، جس میں واحد حقیقی کا کوئی تصور اس وقت موجود نہیں تھا، ایسے پر خطر خطے میں علمائے شریعت کی ضرورت نہیں تھی، ابن حجر، ذہبی، عینی وغیرہ اس عہد میں موجود تھے، مگر حضرت ایزدی نے انھیں بھی ہند کے لیے منتخب نہیں فرمایا، وقت کا تقاضا تھا کہ ایسے افراد کو ہدفِ نشان بنا کر بھیجا جائے، جو انھی میں رہ کر فروغِ اسلام میں فلاح و بہبود حاصل کر سکیں، تاجدارِ حلب سیاحِ عالم حضرت سید احمد بدیع الدین قطب المدار مکن پوری افاض اللہ علینا من فیوضہ و برکاتہ ان مہتمم بالشان اور اولو العزم ہستیوں میں سے ہیں، جنھیں ایسے ماحول کی سازگاری کے لیے منتخب کیا گیا، اور آپ نے طویل زندگی گزار کر اپنے مابعد کو ایک کرداری پلیٹ فارم پہنچ کر دیا۔

صوفیہ اپنے بیشتر اوقات غیر مسلم جہلا میں صرف کرتے تھے، اس پر حضرت شاہ مجاقلندر لاہر پوری قدس سرہ [۱۰۲۱ھ / ۱۰۸۴ھ] حضرت قطب المدار کو مثالی نمونہ بنا کر پیش کرتے ہیں:

”در بیان اکساب جوگیان کہ جوگیان کاسب بطریق مذکور اند یعنی طریقے کہ در اں رسالہ مبین شدہ است، بعضے صوفیہ ہم در طریق مذکور خود را محو کردہ آمد چنانچہ قطب المدار غوث الدہر حضرت شاہ مدار قدس سرہ اینجا است“

ترجمہ: جوگیوں کے کسب و استفادہ کے بیان میں کہ جوگی طریق مذکور پر کسب کرتے ہیں، جسے اس رسالے میں واضح کر دیا گیا ہے، بعضے صوفیہ طریق مذکور میں خود کو محو کرتے ہوئے آئے اور جوگیوں کے کسب پر بہت زور دیا جیسا کہ قطب المدار غوث الدہر حضرت شاہ مدار قدس سرہ اس پر تھے۔^۱

۱۔ انیس العاشقین، (قلبی) مخطوطہ ابوالکلام آزاد ریسرچ انسٹی ٹیوٹ ٹونک راجستھان، سنہ کتابت ۱۲۹۱ھ

اسی طرح بارہویں صدی کی کتاب مناقب اولیا میں ہے:
 ”بصحب فقرا و جوگیاں افتاد“^۱

صوفیہ کے تذکرہ جات میں ورق گردانی سے ایسے واقعات بھی باصرہ نواز ہوتے ہیں کہ انھوں نے بت کدوں میں بیٹھ کر اپنی مذہبی ساخت بدل کے اسلام کی تبلیغ فرمائی، مثلاً ابن بطوطہ [۷۰۳ھ / ۷۸۹ھ] کا یہ اقتباس ملاحظہ کریں:

”جزیرہ سنداپور سے چل کر ہم ایک چھوٹے سے جزیرے میں پہنچے، جو خشکی کے بالکل قریب تھا، وہاں گر جاگھر، باغ اور پانی کا ایک حوض تھا، یہاں ایک جوگی سے ملا وہ بت خانے کی دیوار سے تکیہ لگائے دو بتوں کے درمیان بیٹھا تھا، ریاضت اور مجاہدہ کے آثار چہرے سے عیاں تھے، ہم نے اس سے باتیں کیں تو جواب نہ دیا، ہم نے دیکھا کہ اس کے پاس کچھ کھانے کو ہے یا نہیں، تو کچھ نظر نہیں آیا، اسی وقت اس نے ایک چیچماری تو فوراً ایک ناریل درخت سے ٹوٹ کر آ پڑا، وہ ناریل اس نے ہمیں دیا، ہمیں بہت تعجب ہوا، ہم نے دینار اور درہم دیے، اس نے نہ لیے پھر ہم نے اسے کھانے کی چیزیں دیں، وہ بھی نہ لیں، اس کے سامنے ایک چغہ اونٹ کی اون کا پڑا ہوا تھا، میں نے اٹھا کر دیکھا تو اس نے مجھے دے دیا، میرے ہاتھ میں زیلعہ کی بنی ہوئی ایک تسبیح تھی، اس نے اس کے دانے الٹ پلٹ کر دیکھے، میں نے اسے دے دی، اس نے ہاتھ میں لے کر سونگھا اور رکھ لیا، پھر آسمان کی طرف اشارہ کیا پھر قبلہ کی طرف اشارہ کیا، میرے ہمراہی کچھ نہ سمجھے کہ کیا کہتا ہے، میں سمجھ گیا کہ وہ مسلمان ہے، اسلام کو مخفی کیا ہوا ہے، جب ہم اس سے رخصت ہوئے تو میں نے اس کے ہاتھ کو بوسہ دیا وہ

۱۔ مناقب اولیا (قلمی) مخطوطہ رضالا بھریری رام پور ۱۱۳۵ھ

مسکرایا اور ہمیں اشارہ کیا چلے جاؤ، ہم چل پڑے، میں سب سے پیچھے تھا، اس نے میرا کپڑا کھینچا، میں نے منہ موڑ کر دیکھا تو اس نے مجھے دس دینار دیے، جب ہم باہر آگئے تو میرے ہمراہیوں نے مجھ سے کہا کہ تیرا کپڑا پکڑ کر جوگی نے کیوں کھینچا تھا؟ میں نے کہا اس نے مجھے دس دینار دیے ہیں یہ تین دینار تو میں نے ظہیر الدین کو دیے اور تین سنبل کو اور بتایا کبختویہ تو مسلمان ہے کیوں کہ جب اس نے آسمان کی طرف انگلی کی تھی تو اس کی مراد تھی کہ میں خدا تعالیٰ پر ایمان رکھتا ہوں اور جب قبلہ کی طرف اشارہ کیا تھا تو مراد تھی کہ پیغمبر پر ایمان ہے، اس کا تسبیح کے لینا اس خیال کی تصدیق کرتا ہے، یہ سن کر وہ دونوں واپس گئے مگر جوگی ندارد“^۱

علاوہ ازیں صوفیہ کے ملفوظات و مکتوبات اور ان کے حیات نامے اس طرح کے واقعات سے بھرے ہوئے ہیں، ابن بطوطہ نے بھی کئی مقامات پر صوفی کو جوگی سے تعبیر کیا ہے۔

سطور بالا سے یہ سمجھنا مقصود ہے کہ بابا گرو نانک اسی صوفی روش کے پروردہ تھے، اور سابق صوفیہ کے مانند یکجہتی کو ترجیح دیتے تھے، فقیر اور جوگیوں کی صحبت عزیز رکھتے تھے، اہل تصوف سے خوب لگاؤ تھا، یہ ایسی حقیقت ہے جو آپ کی حیات کے مختلف گوشوں کے لیے ماہہ الامتیاز ہے اور آپ کی اسلامی زندگی پر خوب روشنی ڈالتی ہے کہ کیوں کر آپ کی ذات دو گروہ کے مابین محبوب رہی اور آپ کا اصل مذہب کیا تھا، چنانچہ ڈاکٹر تارا چند بابا نانک کی صوفیہ سے قربت پر روشنی ڈالتے ہوئے رقم طراز ہیں:

”نانک در سی ساگی خانہ و خدمت خود را ترک کرد و در سلک فقیران و اہل طلب در آمد و بہم رانی مردانہ و بھائی بالا سفر خود را آغاز کرد“^۲

۱ سفر نامہ ابن بطوطہ عجائب، حصہ دوم، ص: ۱۸۳، ترجمہ و تشریح: رئیس احمد جعفری، ناشر نفیس اکیڈمی ۱۹۸۶ء

۲ نفوذ اسلام در ہند، ص: ۱۶۷

ترجمہ: نانک تیس سال کی عمر میں گھر اور اپنا روزگار چھوڑ کر فقیر اور اہل طلب حضرات سے منسلک ہو گئے، پھر مردانہ اور بھائی بالا کی ہمراہی میں اپنے سفر کا آغاز کیا۔

دبستاں نویس محسن فانی جو ان کے قریب العہد ہیں، خود ان کی تصوف جاذبیت پر نظر ڈالتے ہوئے لکھتے ہیں:

”نانک پنتھیا کہ معروف بگرو سکھانند بہ بت و بتخانہ اعتقاد ندرند، نانک از بیدیان ست و بیدی طائفہ اند از کھتریان در عہد حضرت فردوس مکانی ظہیر الدین بابر بادشاہ انار اللہ برہانہ اشتہار یافت و پیش از تسلط فردوس مکانی بر افغنہ مودی دو لتخانہ لودی بود، و مودی آنست کہ غلات بدست او باشد، درویشے بدورسید، دل اورا تصرف کرد و لاجرم نانک بدکان اور فتنہ از غلات خود دو لتخانہ آنچہ در دکان و در خانہ داشت ہمہ را بتابع داد و دست از تعلق زن و فرزند بر افشانند الخ...“^۱

ترجمہ: نانک پنتھی جو سکھوں کے گرو سے مشہور ہیں، بت اور بت خانوں پر اعتقاد نہیں رکھتے، نانک بیدی ہیں، جو کھتریوں کی ایک قوم ہے، حضرت فردوس مکانی ظہیر الدین بابر بادشاہ انار اللہ برہانہ کے زمانے میں شہرت پائی، وہ بابر بادشاہ کے تسلط سے قبل دولت خانہ لودی کے مودی تھے، مودی وہ ہوتا ہے جس کے ہاتھ میں غلے کا کام ہو، نانک کو ایک درویش ملا، جس کی تاثیر سے نانک نے دکان پر جا کر اپنا تمام غلہ جو دولت خانہ، گھر اور دکان میں موجود تھا لٹا دیا، اور زن و فرزند سے کنارہ کش ہو گئے۔

علاوہ ازیں خود آپ کی تصنیفات اور قلمی تحریرات خود اس پر شاہد ہیں کہ آپ در

۱۔ دبستان مذاہب، ص: ۲۲۳، تعلیم دوم در عقائد مختلفہ اہل ہند، مطبع منشی نول کشور لکھنؤ ۱۸۸۱ء

اصل اسلامی رنگ میں نہادہ تھے، البتہ وقت کے تقاضے کے پابند تھے، اس موضوع پر مزید بحث و کلام ترک کرتے ہوئے اب اصل موضوع کی طرف آتے ہیں، اس سے قبل دو صوفی بزرگوں کا مختصر تذکرہ ذیل میں تسطیر کیا جاتا ہے۔

حضرت ابوالحسن عرف مٹھے مدار کنتوری قدس سرہ :

آپ خالص مداری الطریقہ بزرگ ہیں، حضرت قاضی محمود کنتوری کے بلند پایہ فرزند اور خلیفہ ارجمند ہیں، حضرت قاضی محمود کنتوری حضرت سید احمد بدیع الدین قطب المدار قدس سرہ کے مشہور خلفا میں سے ہیں، ان کا ذکر لطائف اشرفی و دیگر کتب میں مسطور و مذکور ہے، تفصیلی احوال فقیر کی کتاب مصحف الانوار جلد دوم میں لکھے جائیں گے، حضرت مٹھے مدار صاحب کرامات اور محوط خلایق بزرگ تھے، ان کے قریب العصر لعل بد خشی متولد ۹۶۸ھ ثمرات القدس میں ان کے احوال نقل کرتے ہوئے لکھتے ہیں:

”وے راریاضات و مجاہدات عظیمہ بودہ چنانکہ در طاقے از عمارت افتادہ چہل سال بسر بردہ غیر از اوقات خمسہ از آنجا بیروں نمی آمد تا بر فتنہ از دنیا، می آرند کہ یکے از مریدان وی از برائے روزگار دنیوی بہ رخصت بہ جائے رفت در آنجا از وی امرے کہ باعث کشتن وی گردیدہ، سر برزد در دیوارے ویرا برچیدند۔ اہل و عیال وے بعد از ہفت ماہ شنیدند کہ وے را چنین حادثہ ای روی نمودہ، پیش وے بر فتنہ و قصہ وی باز گفتند۔ فرمود کہ وی بہ صحت و سلامت در آنجا است، شہا بروید و وی را بیارید، آنہا گفتند: مدت ہفت ماہ باشد کہ وی را در دیواری برچیدہ اند از کجا وی را پوئیم؟ فرمود شمارا بہ این چہ کار، من باشامی گویم کہ وی بہ صحت و عافیت در آنجا است۔ آل جماعت از غایت اعتقاد بہ

آں جارفتند و آں دیوار را برکنند وی را چنانکہ بود یافتند از وی پرسیدند کہ احوال تو در ایں چنینی جای چگونہ بود؟ گفت شخصی نورانی ہر شام و بامداد نزد من آمدی و مراقبت لایموت دادی و برفتی، پس وی با آں جماعت از آنجا آمد و سر در قدم شیخ بہاد و تا وقت مرگ از خدمت وی جدای نخواست“

ترجمہ: حضرت میاں میتھے مدار قدس اللہ روحہ عظیم ریاضات و مجاہدات والے بزرگ تھے، چنانچہ عمارت (مسجد) کے ایک گوشے میں چالیس سال بسر کیے، سوائے نماز پنجگانہ کے وہاں سے باہر نہیں نکلے، یہاں تک کہ دنیا سے رخصت ہو گئے، منقول ہے کہ ان کا ایک مرید دنیوی روزگار کے لیے کسی جگہ گیا، وہاں اس کی طرف سے کوئی ایسا امر صادر ہوا جو موجب قتل تھا، پس اس کا سر ایک دیوار میں چنوا دیا گیا، اس کے اہل و عیال نے سات ماہ بعد سنا کہ اس کے ساتھ یہ حادثہ واقع ہوا ہے، وہ حضرت میتھے مدار کے پاس گئے اور پورا واقعہ بتایا، حضرت نے فرمایا کہ وہ وہاں صحیح و سلامت ہے، تم جاؤ اور اسے لے آؤ، انھوں نے عرض کیا کہ اسے دیوار میں چنے ہوئے سات ماہ ہو گئے ہیں، ہم کہاں اسے پاسکیں گے، حضرت نے فرمایا، تمہیں اس سے کیا غرض؛ میں تم سے کہتا ہوں کہ وہ وہاں صحت و عافیت میں ہے، وہ لوگ عقیدت کے ساتھ میں وہاں گئے اور اس دیوار کو کھریدنے لگے، انھوں نے اسے جیسا تھا ویسا پایا، اس سے انھوں نے پوچھا کہ تیری حالت یہاں کیسی تھی، اس نے بتایا کہ ایک نورانی بزرگ ہر شام میری مدد کے لیے قریب آتے اور مجھے زندگی کی خوراک دے کر چلے جاتے، پس وہ ان لوگوں کے ساتھ وہاں سے چلا اور حضرت شیخ میتھے

مدار قدس سرہ کے قدم پہ اپنا سر رکھ دیا اور اور اخیر وقت تک ان کی خدمت سے جدا نہ ہوا۔^۱

آپ حضرت قطب المدار قدس سرہ کی دعا سے متولد ہوئے، اور بارگاہ مدار سے آپ کو روحانی فرزند ہونے کا اعزاز ملا، آپ کی ولادت کے تفصیلی احوال بحر زخار اور ثمرات القدس میں مذکور ہیں، حضرت بدخشی نے آپ کے ولادت کے احوال میں یہ بھی درج کیا ہے کہ حضرت قطب المدار نے قاضی محمود کو اپنا خرقہ، دستار اور برقع بطور امانت عطا فرمائے، اور حضرت مٹھے مدار کی تعلیم و تربیت کے بعد انھیں عطا کرنے کی وصیت کی، بحر زخار میں بھی اس کی قدرے وضاحت ہے، البتہ صاحب ثمرات القدس کے مطابق آپ حضرت مٹھے مدار کی ولادت سے قبل وصال فرما گئے تھے، جب کہ بحر زخار سے معلوم پڑتا ہے کہ آپ ان کی ولادت کے وقت باحیات تھے، بہر صورت اگر خرقے والی روایت مبنی بر صواب ہے تو یہ کہنا درست ہو گا کہ حضرت مٹھے مدار حضرت قطب المدار کے بھی خلیفہ ہیں، لہذا ثمرات القدس اور بحر زخار میں آپ کو خلیفہ مدار اعظم قدس سرہ تحریر کیا گیا۔ مگر اس میں کوئی شش و پنج نہیں کہ حضرت مٹھے مدار اپنے والد گرامی قاضی محمود کنتوری کے بلا واسطہ خلیفہ اور فیض یافتہ تھے، اور آپ اسی سند کو ترجیح دیتے تھے، جیسا کہ خود حضرت مٹھے مدار کے خلیفہ حضرت قطب عالم عبد الجلیل چوہڑ بندگی لاہوری متوفی ۹۱۰ھ فرماتے ہیں:

”قطب العالم فرمودند کہ پوشیدم خرقہ صوفیہ سلسلہ مدار یہ از حضرت شیخ مٹھے مدار و ایشاں از پیر خود شیخ محمود سربرہنہ پوشیدند و از حضرت سلطان الاولیاء بدیع البیان بدیع الدین شاہ مدار و ایشاں از اہل الخ...“^۲

ترجمہ: قطب عالم شیخ عبد الجلیل نے فرمایا کہ میں نے خرقہ صوفیہ سلسلہ

۱۔ ثمرات القدس من شجرات الانس، ص: ۲۸، مخطوطہ رضا لاہوری رام پور ۱۰۰۹ھ

۲۔ تذکرہ قطبیہ، ص: ۱۰۵، مصنف: خلیفہ قطب عالم شیخ عبد الجلیل علیہ الرحمہ، ناشر نامی متولی، سال تصنیف: ۹۳۶ھ

مداریہ حضرت شیخ مٹھے مدار سے پہنا، انھوں نے اپنے پیر شیخ محمود سر
برہنہ سے، اور انھوں نے حضرت سلطان الاولیا بدیع البیان بدیع
الدین شاہ مدار سے پہنا۔ الخ...

حضرت مٹھے مدار قدس سرہ نے دس جمادی الاول ۹۴۲ھ میں وصال فرمایا، اور
کنٹور میں سپرد خاک کیے گئے، ظہیر الابراہر میں ظہیر سہسوانی لکھتے ہیں:
”وفات حضرت مدوح کی تاریخ دہم جمادی الاول ۹۴۲ ہجری میں
ہوئی، مزار آپ کا کنٹور شریف میں ہے، قطعہ تاریخ وفات ۷
شاہ مٹھی مدار قبلہ دیں عزم فرمود چوں بجلد بریں
سال نقلش شد از سر الہام رفت باوے دین بہ علین“^۱

حضرت سید ابوالخیر نولکھ ہزاری

اصل نام سید علی مراد ہے، یادگار سہروردیہ کے مطابق آپ نے اپنی زندگی میں نو
لاکھ ایک ہزار بار قرآن مجید ختم کیا، اسی لیے نولکھ ہزاری مشہور ہوئے،^۲ مگر حقیقت یہ
ہے کہ حضرت شیخ ابوالحسن مٹھن مداری کنٹوری قدس سرہ نے نولاکھ ایک ہزار مرتبہ اسم
اعظم کی تلقین پر آپ کو یہ خطاب عطا کیا، جیسا کہ خود آپ کی خانقاہ کے سجادہ نشین
صاحب زادہ علی رضا مجاور لکھتے ہیں:

”قصہ مختصر کہ آپ نے دریائے نیلم کے کنارے آب رواں میں
کھڑے ہو کر ثابت قدمی اور استقلال سے قرآن پاک (اسم اعظم) کی
مطلوبہ مقدار نولکھ ہزار مرتبہ تلاوت کی، وظیفہ ختم ہونے پر دریا کی
پہنائیوں سے نکل کر زمین کی وسعتوں پر جلوہ افروز ہوئے، مشائخ
عظام خصوصاً حضرت سید حسین شرف الدین سید مٹھن شاہ قبلہ

^۱ ظہیر الابراہر، ص: ۱۳۴، باب سیزدہم، مطبع منشی نول کشور لکھنؤ ۱۹۰۰ء

^۲ یادگار سہروردیہ، ص: ۶۷۶، مطبوعہ لاہور

مداری کو جب روحانی تصرف کے ذریعہ اس مجاہدہ عظیم کا علم ہوا تو آپ نہایت شدت سے انتظار فرمانے لگے، جب آپ مراجعت فرما کر واپس تشریف لائے، تو تمام اقطاب عالم و اولیائے عظام اور حضرت سخی مٹھن شاہ قبلہ نے آپ کو اس مجاہدہ عظیم پر بے حد سراہا اور تحسین سے استقبال کیا، تمام عالم کے سامنے آپ کو نو لکھ ہزاری کے خطاب مستطاب سے نوازا گیا“^۱

ایسا ہی قاضی قدیر الدین نے اپنی کتاب تصوف کی اصل حقیقت میں لکھا ہے۔ اور حضرت شیخ مٹھے مدار قدس سرہ نے ہی آپ کو ساندل بار بھیجا اور اسے آپ کا مقام متعین کیا، جسے سہروردی تذکرہ نگار حضرت شیخ عبدالجلیل مداری سہروردی قدس سرہ کی طرف منسوب کرتے ہیں، جب کہ یہ سراسر غلط ہے، اس سلسلے میں صاحب سجادہ علی رضا مجاور کی تحریر ہی قول فیصل رکھتی ہے، چنانچہ وہ ایک شیر اور گھوڑے کا واقعہ نقل کرنے کے بعد لکھتے ہیں:

”اس واقعے کے بعد سخی مٹھن شاہ نے فرمایا کہ آپ کی ولایت ظاہر ہو گئی ہے، لہذا آپ ساندل بار تشریف لے جائیں، ساندل بار کا علاقہ تیرتھ گڑھ آپ کی ولایت ہے، وہیں آپ کا مقام ہے، درج بالا ہدایات کی روشنی میں حضور سید مراد علی شاہ بخاری مخدوم قبلہ ساندل بار تشریف لائے۔“^۲

اس کی تائید احمد غزالی کی کتاب ساندل بار سے بھی ہوتی ہے۔

آپ کو حضرت مٹھے مدار قدس سرہ سے سلسلہ مداریہ میں اجازت و خلافت حاصل تھی، اس نسبت پر آپ کو بہت فخر تھا، یہی وجہ ہے کہ آپ بھی مشائخ مداریہ کی

۱۔ بحر مراد، ص: ۴۴، مطبوعہ لاہور ۲۰۱۵

۲۔ بحر مراد، ۴۳، مطبع سابق

طرح صمدیت مآب نظر آتے ہیں، بعض نے آپ کو سہروردی سلسلے میں بھی مجاز لکھا ہے، مگر صاحب سجادہ علی مجاور نے راقم السطور کو بتایا کہ حق یہ ہے کہ آپ صرف سلسلہ مدارِ یہ کے ہی بزرگ ہیں، دوسرا سلسلہ خانقاہ میں غیر متصور ہے، لیکن تذکرہ قطبۂ سے معلوم پڑتا ہے، کہ آپ کو سہروردی بزرگ سے بھی نسبت رہی، مثلاً اس میں مندرج ہے:

”شاہ ابوالخیر بن سید عمر حسینی رحمۃ اللہ علیہ شیخ مٹھے مدار کے مریدوں میں سے تھے، آپ اپنے وقت کے شہباز ولایت تھے، مگر اکثر عالم سکر میں رہتے تھے، ایک مرید نے شیخ مٹھے مدار سے عرض کی، حضرت شاہ ابوالخیر پر ہمیشہ بے خودی کا عالم طاری رہتا ہے، اگر ان جیسا مرد خدا عالم صحو میں ہوتا تو بہت سے لوگوں کو فیض پہنچتا، شیخ مٹھے مدار نے فرمایا کہ اسے میرے فرزند قطب العالم کے پاس لے جاؤ، ان کی صحبت میں یہ ہوش میں آجائے گا، اور اپنا بقیہ نصیب بھی ان سے وصول کر لے گا، لوگ حضرت شاہ ابوالخیر کو حضرت قطب العالم کے پاس لے کر آئے، آپ نے جیسے ہی دست مبارک سے ان کا کان پکڑا، وہ فوراً حالت صحو میں آگئے، اور جو فیض حاصل کرنا تھا حاصل کر لیا، مدت العمر آپ کی یہی حالت رہی کہ کبھی حالت صحو میں آجاتے تھے اور کبھی عالم سکر میں چلے جاتے۔“^۱

۱۔ تذکرہ رکن عالم، ص: ۳۲۷، مطبوعہ قیصر الادب لودھراں ملتان۔

تذکرہ قطبۂ کی فارسی عبارت اس طرح ہے:

”یکے از مریدان شیخ مٹھے مدار شاہ ابوالخیر بن سید عمر حسینی شاہ باز وقت بود، فاما اکثر در عالم سکر میں بود، یکے از مریدان شیخ مٹھے مدار عرض نمود کہ یا شیخ حیف است کہ مانند سید السادات ابوالخیر عزیزے اکثر در عالم سکر مستغرق می باشد، اگر ہجو مردے در عالم صحو می بودے، بسیار کسان را از وہ بہرہ می رسیدے، حضرت بندگی شیخ مٹھے مدار فرمودند کہ این را پیش فرزندم شیخ چوہڑ عظمہ اللہ تعالیٰ برید کہ از صحبت او در عالم صحو خواہد آمد و بقیہ نصیب خود نیز از وہ بگیرد، آخر الامر شاہ ابوالخیر رحمۃ اللہ علیہ را چند عزیزاں بحکم شیخ مٹھے بخدمت بندگی قطب العالم عظمہ =

اگر بالفرض تسلیم کر لیا جائے کہ آپ نے شیخ عبد الجلیل سے فیض پایا تو واضح رہے کہ شیخ عبد الجلیل بھی حضرت شیخ مٹھن مداری قدس سرہ سے سلسلہ مداریہ میں خلافت یافتہ تھے، جس کا ذکر سابق میں بالذرائع گزرا، یہ ایک تلخ حقیقت ہے کہ سہروردی تذکرہ نگاروں نے انھیں فقط سہروردی ثابت کرنا چاہا، مداری نسبت کو مردہ شکل دینے کی کوشش کی، اور یہ بھی حق ہے کہ مداری سلسلے سے مشائخ مداریہ پر کوئی مہتمم بالشان کام سرانجام نہ ہو سکا، نتیجۂ مداری مشائخ پر دوسری نسبتیں غالب کر دی گئیں۔ بہر کیف حضرت ابو الخیر نو لکھ ہزاری قدس سرہ پر سلسلہ مداریہ غالب رہا، جس کی تائید صاحب سجادہ اور خانقاہی دیگر نوشتہ جات سے بھی ہوتی ہے، مثلاً خانقاہ شریف کے ایک قدیم نوشتہ میں مندرج یہ سندھی اشعار ملاحظہ ہوں:

”لچپال سخی سرکار مری ہوں عاشق نور نظارے کا
مناور ہے نو لکھ ہزاری پیر سخی جگ سارے کا
شاہ سید گھر نور جگے شاہ قاری تیس سپارے کا
محمور کیا سخی مٹھن شاہ جو رہبر پیر ہمارے کا
توئیں غفور کا نور بھینو محبوب نبی سردار کیا
ہے سرور پاک نبی اکرم دو عالم کا مختار کیا
حیدر صفدر شاہ جلی علی شیر امیر قرار کیا
حسن حسین کا ورد ہووے سخی واہ واہ راضی یار کیا
گھر سید عمبر مہتاب ہو یا رب ظاہر وچ سنسار کیا
آگے نور الیقین سے پاک سید واہ فیض چا پیر مدار کیا۔“

خانقاہ شریف کے مجاور و سجادہ نشین صاحب زادہ علی رضا مجاور صاحب نے راقم

= اللہ تعالیٰ آوردند، حضرت ایشاں گوش شیخ ابو الخیر گرفتند، ہماں محل شاہ ابو الخیر بعالم صحو آمدند، وبعد از صحبت بندگی قطب العالم عظیمہ اللہ تعالیٰ احوال شاہ ابو الخیر آں چناں بود کہ گاہے در عالم سکر می رفتند و گاہے در عالم صحو می آمدند“ (تذکرہ قطبیہ، ص: ۲۱-۲۲، ناشر نامی متولی، سال تصنیف: ۱۳۶۷ھ)

۱۔ موروثی نوشتہ، مملوکہ علی رضا مجاور صاحب سجادہ در گاہ نو لکھ ہزاری

الحروف کو بتایا کہ آج بھی ہمارے سن رسیدہ مشائخ کو ایسے قدیم سندھی اشعار ازبر ہیں، جن میں حضرت شیخ مٹھے مداری بن قاضی محمود مداری کنتوری اور مدار پاک کا ذکر تکرار کے ساتھ مذکور ہے، اس سے معلوم پڑتا ہے کہ شیخ ابو الخیر نو لکھ ہزاری قدس سرہ پر سلسلہ مداریہ غالب تھا، علاوہ ازیں تذکرہ شاہ رکن عالم، یادگار سہروردیہ وغیرہ میں آپ کی نسبت مداریہ کو اجاگر کیا گیا ہے، ذیل میں لاہور کے اولیائے سہروردیہ سے مزید نقل کیا جاتا ہے، چنانچہ میاں محمد دین کلیم قادری زیب قرطاس ہیں:

”مجاور ان شاہ ابو الخیر بتاتے ہیں کہ آپ کی ارادت سلسلہ مداریہ میں مٹھے مداری سے تھی“^۱

بحر مراد کے مطابق آپ کا سنہ ولادت ۸۴۵ھ اور سنہ وصال ۹۰۸ھ ہے، اس لحاظ سے آپ نے ۶۳ سال کی عمر بابرکت پائی، شاہ کوٹ سندھ میں مرجع خلافت ہیں۔

آفاض اللہ علینا من فیوضہ العامۃ۔

اختتامیہ :

ان دو بزرگوں کی تذکرہ نگاری کے بعد بڑے وثوق کے ساتھ عرض ہے کہ گرو نانک جی حضرت سید علی مراد نو لکھ ہزاری قدس سرہ کے مرید و مجاز تھے، جن سے انھیں جام مداریت خاص طور پر حاصل ہوا، یہ بات کئی جہات سے قابل اعتبار اور مستند ہے، مؤرخین و محققین نے بالعموم یہ وضاحت کی ہے کہ بابا گرو نانک ایک سید کی دعا سے متولد ہوئے، جن کا نام سید مراد ابو الخیر نو لکھ ہزاری ہے، چنانچہ خواجہ محمد عبد اللہ بن عبدہ حسنی حسینی کتاب بت شکن میں لکھتے ہیں:

”بابا گرو نانک ایک مرد مومن ولی اللہ تھے، ایک مرد مومن ولی اللہ نے پیدائش سے پہلے ہی آپ کے والد کو آپ کی بشارت دی تھی۔“^۲

۱۔ لاہور کے اولیائے سہروردیہ، ص: ۱۰۸، مکتبہ نبویہ گنج بخش روڈ لاہور ۱۹۶۹ء

۲۔ بت شکن گرو نانک، ص: ۱۱

اسی طرح احمد غزالی ساندل بار کی تاریخ میں لکھتے ہیں:

”ایک بابا کالو جی جو لا ولد تھے، حضرت بابا نو لکھ ہزاری کی خدمت میں حاضر ہوئے، اور دعا کی درخواست کی، بعد دعا بابا نو لکھ ہزاری نے انھیں بچے کی پیدائش کی خوش خبری سنائی، اس لوک روایت کے مطابق گرو نانک حضرت بابا نو لکھ ہزاری کی دعا سے پیدا ہوئے“^۱

کتاب اولیائے سہرورد کا مصنف اس واقعے کو مورخ شریف احمد شرافت نوشاہی کے حوالے سے یوں لکھتا ہے:

”کالو کھتری ساکن تلونڈی جو قوم بھٹی کا دھڑوائی تھا، اس نے جب شاہ صاحب کی تشریف آوری اور رے بلاور کے حق میں دعا کرنا سنا تو وہ بھی حاضر خدمت ہوا اور عرض کی شاہ صاحب میرے ہاں کوئی اولاد نہیں، آپ میرے حق میں دعا فرمائیں، چنانچہ آپ نے اسے بشارت دی کہ خدا تعالیٰ تمہارے ہاں لڑکا عطا کرے گا، اس کا نام نانک رکھنا وہ درویش آدمی ہو گا اور اس کا نام زمانے میں مشہور ہو گا، چنانچہ اس کے بعد کالو کھتری کے ہاں نانک پیدا ہوئے، جو بعد میں بنام گرو نانک یا بابا نانک مشہور ہوئے اور شاہ ابوالخیر کی پیش گوئی حرف بہ حرف پوری ہوئی“ مزید لکھتے ہیں:

”رے بلاور بھٹی نے اپنی مملوکہ زمین سے اٹھارہ ہزار گھماواں زمین بابا نانک کو دے دی، اس غرض سے کہ یہ میرا پیر بھائی ہے، اور ہم دونوں ایک ہی بزرگ یعنی شاہ ابوالخیر نو لکھ ہزاری کے مرید ہیں، چنانچہ آج تک وہ زمین گوردوارہ ننگانہ صاحب کے نام متواتر چلی آتی ہے“^۲

۱۔ ساندل بار وسطی پنجاب کی کہانی، ص: ۲۹۱، ناشر فروز سنز ۱۹۸۷ء

۲۔ لاہور کے اولیائے سہرورد، ص: ۱۱۰، مکتبہ نبویہ گنج بخش روڈ لاہور

مزید بر آں بابا گرو نانک کے حسب حکم آویزاں کردہ ایک کتبہ بھی ان کے پیر کا پتہ دیتا ہے، جو انھوں نے سفر بغداد کے دوران لگوا یا تھا، جس کا نقشہ یہ ہے:

بغداد کا کتبہ
 گورو مراد ایلدی جیستہ رت مجید
 بابا نانک فقیر اولاد کے عمارت چیلید
 یلایا املا لاید و بکلدی کد نارچہ
 یانیدی ثوابت جہانہ انجریل سعید
 علاوہ نہ

اس کا ترجمہ مندرجہ ذیل ہے:

”گرو مراد وفات پا گئے، بابا نانک فقیر نے اس عمارت کی تعمیر میں ہاتھ بٹایا جو ایک نیک مرید کی طرف سے اظہار عقیدت کے طور پر تھا، تاریخ ۹۲۷ھ“

اس کتبے سے استفادہ کرتے ہوئے مسٹر بینرجی نے اپنی کتاب ایوولوشن آف

خالصہ میں تحریر کیا:

“Guru Murad died, Baba Nanak Faqir helped in constructing thi building which is an act of grace from virtuous follower.”^[1]

مسٹر بینرجی اس ترجمے کے بعد لکھتے ہیں:

“Guru Nanak thus appears to have been a follower of Guru Murad”

[1] Evolution of Khalsa, vol. 1, P. 73, pub by University of Calcutta 1936 A C

ترجمہ: گرو نانک اس طرح گرو مراد کے مرید معلوم پڑتے ہیں۔
گورنمنٹ انڈیا کا شعبہ پبلیکیشن ڈویژن منسٹری آف انفارمیشن اینڈ براڈکاسٹنگ
کی طرف سے شائع کردہ کتاب ”گرو نانک“ سے بھی اس کی تائید ہوتی ہے:

A Baghdad inscription in the Turkish language dated A.H tells us that Baba Nanak Faqir was a virtuous 927 follower of Guru Murad, the fact that Guru Nanak visited a distant place like Baghdad and helped in constructing a building to commemorate a Muslim Saint is undoubtedly significant.^[1]

یہ کتبہ ترکی زبان میں ہے، راقم نے ایک ترکی برادر سے اس کی تصحیح چاہی تو اس نے پروفیسر بنیرجی کے ترجمے کی تائید کی، واضح رہے کہ بابا کا معنی اصطلاح لغت میں درویش اور فقیر بھی ہوتا ہے۔

اس کے علاوہ روزنامہ اوصاف، رسالہ سن سپاہی امرتسر ۱۹۶۸ء، ماہنامہ خواجگان وغیرہ میں تفصیل ملتی ہے کہ آپ نو لکھ ہزاری نامی ایک سید کی دعا سے متولد ہوئے اور بعد میں انھی سے شرف بیعت و اجازت حاصل کیا۔

میاں حامد محمود چشتی جو کہ نسب اور تاریخ پر اچھی گرفت رکھتے ہیں، آپ کا شجرہ مداریہ بایں طور رقم کرتے ہیں:

”بابا گرو نانک دیو (حاجی) (م ۱۵۳۹)

سید مراد بخاری نو لکھ ہزاری (م ۱۵۱۳)

شیخ مٹھن مداری کنتوری

قاضی محمود کنتوری

[1] Guru Nanak, publications division ministry of information and broadcasting government of India.

سید بدیع الدین زندہ شاہ مدار (م ۱۴۳۴) الی آخرہ۔۔۔^۱
 سعید الرحمن ایڈووکیٹ بابا گرو نانک پر اپنے ایک مضمون میں بڑی نفیس گفتگو کرتے ہوئے رقم طراز ہیں:

”مسلم صوفیہ میں بھی سلسلہ مداریہ کی ایک شاخ جو سلسلہ ملنگان کہلاتی ہے، جس کے بانی خلیفہ قطب المدار حضرت سید جمال الدین جان من جنتی (م ۹۵۱ھ) ہیں، جو حضور غوث پاک کے حقیقی بھانجے تھے، اس سلسلے کے وابستگان بھی بال نہیں کٹواتے ہیں، بابا گرو نانک بنیادی طور پر حضرت سید مراد بخاری المعروف نو لکھ ہزاری جن کا سلسلہ طریقت مداریہ سہروردیہ تھا کے مرید تھے، حضرت سید مراد بخاری کے پیر و مرشد سلسلہ مداریہ کے بزرگ حضرت شیخ مٹھن مداری کنتوری تھے، اغلباً ہے کہ مداریہ سلسلے کے زیر اثر بابا گرو نانک نے بھی بال نہ کٹوانے کی روایات کی پاسداری کی ہوگی“^۲

اسی طرح ایک مضمون بنام ٹلہ جو گیان بال ناتھ جہلم میں میاں صابری صاحب لکھتے ہیں:

”بال ناتھ کا دور جو گیوں کے عروج کا زمانہ تھا، تصوف کے ایک عظیم روحانی سلسلہ مداریہ کے ایک بزرگ حضرت شیخ جمال الدین جان من جنتی المعروف جمن جتی جو کہ حضرت شیخ بدیع الدین زندہ شاہ مدار کے مرید اور ان کی والدہ پیران پیر غوث الاعظم کے خاندان میں سے تھیں، آپ کا روحانی مقابلہ جو گی بال ناتھ کے ساتھ گجرات کی پہاڑیوں میں ایک محتاط اندازے کے مطابق ۱۴۱۴ء تا ۱۴۲۴ء کے

۱۔ رقعہ محققہ میاں حامد محمود چشتی و علی حسن ہاشمی

۲۔ مقالہ ”بابا گرو نانک (۱۳۶۹-۱۵۳۹ء) سکھ مت کے بانی“، سعید الرحمن ایڈووکیٹ، غیر مطبوعہ

درمیان ہوا، بال ناتھ جوگی کو اس مقابلے میں شکست ہوئی اور انھوں نے حضرت جمن جتی کو اپنا روحانی گرو تسلیم کیا اور سلسلہ مداریہ میں داخل ہوئے اور مداری سلسلے کا بیج (آگ کا لاؤ) حاصل کیا۔ جوگی بال ناتھ نے جہلم میں موجود اسی ٹلہ جوگیان کو اپنا مستقل مسکن بنایا، اسی کی نسبت سے اسے ٹلہ بال ناتھ بھی کہا جانے لگا، اور سلسلہ مداریہ کا مشہور بیج اس خطہ پوٹھوہار میں آپ نے ہی متعارف کرایا، بابا گرو نانک جو کہ حضرت بابا نو لکھ ہزاری کے مرید و خلیفہ تھے، جوگی بال ناتھ بھی چوں کہ سلسلہ مداریہ میں بیعت ہو گئے تھے تو بابا گرو نانک نے اسی نسبت سے ٹلہ بال ناتھ جوگیان کا سفر کیا اور وہاں چلہ کشی کی^۱۔

ان تمام حوالہ جات سے صاف معلوم ہوتا ہے کہ بابا گرو نانک کرتار پوری حضرت سید علی مراد ابو الخیر نو لکھ ہزاری قدس سرہ سے مرید و مجاز تھے اور انھیں سلسلہ مداریہ سے خاص ربط و اتصال تھا، یہی وجہ تھی کہ آپ نے جنم ساکھی میں کئی مقامات پر خود کو ملنگ اور اپنے پیر کو زندہ پیر سے یاد کیا، مثلاً ایک مقام پر ہے:

بانی سچ خدا نیدے

کہے نانک شاملنگ^۲

اور یہ واضح ہے کہ ملنگ گیری سلسلہ مداریہ کا ہی خاصہ ہے، تفصیل کے لیے فیروز اللغات اور میری کتاب تذکرہ مشائخ مداریہ جلد اول ملاحظہ کریں، نیز سر دست سردار بہادر کابن سنگھ جی ما بھ کا یہ اقتباس بھی پڑھ لیں:

”ملنگ مسلمانوں کا ایک فرقہ ہے جو زندہ شاہ مدار سے شروع ہوا ہے“^۳

۱۔ غیر مطبوعہ

۲۔ جنم ساکھی بھائی بالا، ص: ۲۰۸

۳۔ ترجمہ از مہان کوش ص: ۲۸۶۶

اسی طرح آپ اپنے پیر کے ذکر میں لکھتے ہیں:

”وڈا پانی جیو ہے جیا جیو کہائے

زندہ پیر بکھائے سب کا وڈا کہائے“^۱

آپ دوسرے مقام پر مدار پاک کا یوں ذکر کرتے ہیں:

”پھر بیڑا چایا مومن دین سید شاہ مدار

آئے شاہ خراسان دے ہوئے چہل تتاں دیدار

ہسے ہڑ ہڑا چہلتن کہے کہاں چلے مستان

جسدے دعویٰ دار ہو اگے بھی ہندوستان

اسیں سہاب پیغمبری آئے نال امام

اسیں مارے ہندو کوہ وچہ شاہ ماریا ہندوستان

شاہ مرداں آیا زور کر سندھوں گیا نہ پار

لکھ گیا طلاق نوں اندر پر بت دار

تب دھر کے ہندو بھیس کو چلے مون مدار

آئے ہندوستان وچہ تب لاگے کرن بیچار

اک رہیا اجمیر وچہ اک رہیا مکن پور جائے

کر کے نالک چٹیک ہندو لے بلائے

گورکھ دتا مدار نوں کر کے بہہ کرامات

داہڑی چھ منانیکے منی آن سادات (۲)

۱۔ جنم ساکھی، ص: ۲۳۹

۲۔ جنم ساکھی (کلام بابا گورو نانک)، ص: ۲۰۹، ساکھی مدینے دی، ستر ہواں سوال

اسی طرح گرو نانک کے فالوور گرو گوبند سنگھ نے ظفر نامہ اور دس گرنتھ میں حضرت قطب المدار کا ذکر کیا ہے، چنانچہ موہن سنگھ گرو گوبند سنگھ کے متعلق لکھتے ہیں:

“He makes mention of medieval Muslim saints, Muin al-din and Shah madar and the classical Persian poet Firdausi”^[1]

ترجمہ: گرو گوبند سنگھ نے وسطی عہد کے مسلم سنتوں کا بھی ذکر کیا ہے مثلاً معین الدین، شاہ مدار اور قدیم فارسی شاعر فردوسی۔

یہ مفصل گفتگو واشگاف کرتی ہے کہ بابا گرو نانک کو سلسلہ مداریہ سے خاص ارتباط تھا، چوں کہ آپ کو اپنے محسن سید مراد نو لکھ ہزاری قدس سرہ سے مداری سلسلہ حاصل تھا، جو حضرت سید مٹھن مداری قدس سرہ سے نسبت مداریہ سے سرفراز تھے، حضرت مٹھن مداری قدس سرہ فقط ایک واسطے سے سید احمد بدیع الدین قطب المدار قدس سرہ سے جاملتے ہیں، تفصیل سابق میں گزر چکی ہے، انھی چند باتوں پر اکتفا کرتا ہوں، مزید تحقیقات سامنے آئیں، تو نئے مضمون میں پیش کی جائیں گی ان شاء اللہ عزوجل۔ اللهم ثبت قلبی علی دینک و اغفر لی و لوالدی بحق نبیک صلی اللہ تعالیٰ علیہ و آلہ و سلم۔

ہاشم بدیعی مصباحی

۲۰ ربيع الاول ۱۴۴۵ھ بمطابق ۱۸ ستمبر ۲۰۲۳

دین دیال سنگھ پبلک لائبریری آئی۔ ٹی۔ او، نئی دہلی

misbahimohdhashim@gamial.com

مصادر و مراجع

- نفوذ اسلام در ہند / ڈاکٹر تارا چند / مطبوعہ ایران
- مناقب اولیا / حبیب اللہ قنوجی / مخطوطہ رضا لائبریری رام پور ۱۱۴۵ھ
- انیس العاشقین / شاہ مجاہد لاہوری / مخطوطہ ابو الکلام آزاد ریسرچ انسٹی ٹیوٹ ٹونک راجستھان ۱۲۹۱ھ
- تاریخ حسن / خواجہ غلام حسن کھویہائی / مطبوعہ دی ریسرچ اینڈ پبلیکیشن ڈپارٹمنٹ سرینگر
- دبستان مذہب / محسن فانی / مطبع منشی نوکسور لکھنؤ ۱۸۸۱ء
- ثمرات القدس من شجرات الانس / لعل بد خشی / مخطوطہ رضا لائبریری رامپور ۱۰۰۹ء
- تذکرہ قطبہ / شیخ ابو بکر قریشی / ناشر نامی متولی ۹۴۶ھ
- سیر الممدار / ظہیر احمد بدایونی / مطبع منشی نوکسور لکھنؤ ۱۹۰۰ء
- یادگار سہروردیہ / خاور سہروردی / مطبوعہ لاہور
- بحر مراد / علی رضا شاہ مجاور / مطبوعہ لاہور ۲۰۱۵ء
- تذکرہ رکن عالم / نور احمد خان فریدی / مطبع قیصر الادب لودھراں ملتان
- لاہور کے اولیائے سہرورد / میاں محمد دین کلیم قادری / مکتبہ نبویہ گنج بخش روڈ لاہور ۱۹۶۱ء
- ساندل بارو وسطی پنجاب کی کہانی / احمد غزالی / ناشر فروز سنز ۱۹۸۷ء
- بابا گرو نانک ایک درویش خدا مست / جہانگیر تھیمی / مطبع پنجاب یونیورسٹی لاہور
- بابا گرو نانک اور ان کی مقدس تعلیمات / گیان کرتار سنگھ / ناشر سردار دیپ سنگھ سرینگر
- ترجمہ از مہمان کوش / سردار بہادر کابن سنگھ
- جنم ساکھی بھائی بالا
- بت شکن گرو نانک / محمد عبد اللہ حسنی حسینی
- قلمی نوشتہ جات در گاہ نوکھ ہزاری
- بی بی سی نیوز (اردو) / ۱۰ ستمبر ۲۰۱۸ء
- سفر نامہ ابن بطوطہ / ابن بطوطہ / نفیس اکیڈمی ۱۹۸۶ء
- رقعہ محققہ میاں حامد محمود چشتی و علی حسن ہاشمی
- مقالہ ”بابا گرو نانک (۱۴۶۹-۱۵۳۹) سکھ مت کے بانی“، سعید الرحمن ایڈووکیٹ۔
- تصوف کی اصل حقیقت / قاضی قدیر الدین / مطبوعہ لاہور ۱۹۹۶ء

- Transaction, Indian Institute of Advanced study, 1997
- Guru Nanak, publications division ministry of information and broadcasting government of India.
- Evolution of Khalsa, Anil Chandra Benarjee, University of Calcutta 1936.